

## IT-TORTA TA' WIGI

F'rahal twelidu Wigi tat-Tajjeb kien magħruf minn kull-hadd. Min-nies tax-xatt, għax kien jiltaqa magħhom fil-għaxijiet fil-hwienet tax-xorb; min-nies tas-sengħa, għax kien sikwit, wara li tispicċa il-quddiesa tat-tmienja, imur ilablab issa għand dak il-mastrudaxxa sa kemm idoqq nofs-inhar; mill-bdiewa, għax diletant tal-kaċċa kien ikollu bilfors iħabbat wiċċu magħhom fi żmien il-passa tal-għasafar.

Minn dan jidher li Wigi ma kienx mitfugħ għax-xogħol. U lanqas kellu għal fejn ikun. Ftit gonot raba li kien ħallielu missieru kienu jagħtuh biżżejjed renti biex iġhaddu m'hux ħazin hu u martu. Ma satax jonfoq iż-żejjed. Dan kien jafu hekk tajjeb Wigi li ħlief mall-kapricc tal-kaċċa u ieħor qatt ma fettillu jorbot qalbu. L-ieħor kien li jiekol xi ħaġa tajba. Sikwit kien iġhidilha lil martu biex issajjarlu bċien stuffat, torot tal-fniek, ravjul, u dan. Arah imbagħad lil Wigi jagħmel seħmu fi platt, u johroġ barra mid-dar biex imur jieklu f'xi ħanut. Kienet l-għaxxa ta' Wigi jara l-min iħares fuq il-platt tiegħu b'sebagħ għajnejn u jisma l-min ipespes: "ara Wigi kemm jaf jiekol; dak mhux bħalna, biċċa ħobż biż-żejt tielgħa u oħra niezla". Wigi kien daqxejn fanfarun, u fl-istess hin daqxejn iħobb jinki.

L-iżjed li kien imħabbat kien ma' wieħed Pawlu. Qisu kull darba li jiltaqgħu għal hin l-ikel fil-ħanut, Wigi kien jibdielu: "Pawl, x'illestietlek sabiħ, illum, Marì tiegħek? Puħħ, ministra! Dejjem ministra tiekol int. Hares, bħal dan għidilha issajjarlek ħalli tkun taf x'inti tiekol". Pawlu ma kienx iwiegħbu. Kien jaf li martu, bl-erbagħ soldi li kien jagħtiha ma setgħetx issajjarlu ħlief platt ministra jew l-iżjed platt għaġin. Mill-bqija Pawlu kien jaf xi jgħid u x'għandu jagħmel meta tigħid id-daqqa.

Darba f'nofs inhar, meta wieħed mill-hwienet tar-raħal kien mimli balla bin-nies, li fosthom kien jinsab Wigi qiegħed jiekol torta bil-mod il-mod, arah jidhol Pawlu. Dahaqlu Wigi u qallu: "M'hemmx għalfejn nistiednek biex tiekol; diġa naħseb għandek żaqkek mimlija daks għenba. Is-soltu ministra, int, Pawl... le, le, imbierek min ivvinta it-torot. Din tiegħi, imbagħad, ma hawnx bħalha. Fiha bajd, għejniet, arkotta,

gobon, ikkapuljat tal-majjal u minn kull ma titlob is-sengħa tat-tisjir. Alla jbierek din tal-lum x'waħda kienet. Hallejt nofsħa għal-lejla. X'għandna mid-dinja? Nieklu tajjeb, biex ingawdu hawnhekk, u nieħdu ħsieb ruħna biex ingawdu fl-oħra wkoll. Kif, mela sejjer Pawl?...

—“Iva, iżda dalwaqt narga niġi” wieġeb l-ieħor fil-waqt li telaq il-barra. Wara ftit minuti Pawl raġa lura tassew. Kellu f'idu nofs torta daqsieħ. “Kulu” għajjat, iħares lejn naħa u oħra tal-ħanut. “Min jogħġbu. Torta tajba għall-aħħar. Fiha gobon, bajd, ġbejniet, arkotta, u x'naf jien. Wiġi għal-limni; mid-dinja m'għandna xejn... hemm, fiha l-ikkapuljat tal-majjal ukoll”.

In-nies tal-ħanut kollha bdew jidħqu; kollha kienu xam-mew x'kienet l-affari. Wiġi biss qarras wiċċu, baxxa rasu, qam u raġa qagħad xi darbtejn f'postu, sa kemm fl-aħħar ħareġ il-barra. Baqa sejjer dritt id-dar.

—“Fejn hu n-nofs tat-torta? “staqsja lil martu malli wasal.

—“X'inti tgħid? wieġbitu din miblugħa.

—“In-nofs tat-torta li ħallejt għal-lejla...

—“Mela m'aħniex hawn. X'ilu li ġie Pawlu jgħidli biex nibgħatlek in-nofs tat-torta l-ħanut. Ma nagħmlux mod li xrobt xi qatra żejda. Eħ Wiġ, l-imbid m'għandekx xi tridu.

Ilsien Wiġi żamm. Issa kien sġur li kull ma ħaseb kien minnu. Martu ma kellhiex tort talli qaltlu li qaltlu. U Pawlu lanqas kellu tort talli għamel li għamel. Ta' kemm kien inkieħ, Pawlu ried jithallas.

ANT. FARRUGIA.